



ပြည်ထောင်စုသမ္မတမြန်မာနိုင်ငံတော်အစိုးရ
စီးပွားရေးနှင့်ကူးသန်းရောင်းဝယ်ရေးဝန်ကြီးဌာန

စားသုံးသူရေးရာဦးစီးဌာန

ညွှန်ကြားချက်အမှတ် (၃ /၂၀၂၂)

၁၃၈၄ ခုနှစ်၊ နတ်တော်လပြည့်ကျော် ၁၃ ရက်

(၂၀၂၂ ခုနှစ်၊ ဒီဇင်ဘာလ ၂၀ ရက်)

ဘေးအန္တရာယ်ရှိသော ကုန်စည်ကို ပြန်လည်သိမ်းဆည်းစေခြင်း သို့မဟုတ် ရောင်းချဖြန့်ဖြူးခြင်းကို
ယာယီတားမြစ်ခြင်း သို့မဟုတ် အမြဲတမ်းတားမြစ်ခြင်းနှင့် ဘေးအန္တရာယ်ရှိသော ဝန်ဆောင်မှုကို
ယာယီတားမြစ်ခြင်း သို့မဟုတ် အမြဲတမ်းတားမြစ်ခြင်းဆိုင်ရာ ညွှန်ကြားချက်

စားသုံးသူရေးရာဦးစီးဌာနသည် စားသုံးသူကာကွယ်ရေးဥပဒေ ပုဒ်မ ၈၃၊ ပုဒ်မခွဲ (ခ) အရ
အပ်နှင်းထားသော လုပ်ပိုင်ခွင့်ကို ကျင့်သုံး၍ ပုဒ်မ ၃၃ အရ ဤညွှန်ကြားချက်ကို ထုတ်ပြန်
လိုက်သည်။

၁။ ဦးစီးဌာနသည် ဦးစီးမှူးရုံးမှ နည်းဥပဒေ ၅၆ တွင် ဖော်ပြထားသော အခြေအနေ
တစ်ရပ်ရပ်အရ တင်ပြလာသည့်ကိစ္စရပ်များနှင့် ယင်းအပေါ်သုံးသပ်၍ ပေးပို့ထားသော
ဘေးအန္တရာယ် ဖြစ်နိုင်ခြေဆန်းစစ်ချက်ရလဒ်များအရ စားသုံးသူကို အသက်သေဆုံးစေခြင်းမှ
အပ အခြား အသေးစားထိခိုက်မှုများဖြစ်စေသည့် အောက်ပါအခြေအနေ တစ်ရပ်ရပ်ဖြစ်ပေါ်စေ
ကြောင်း တွေ့ရှိရပါက ယင်းကုန်စည်ကို ပြန်လည်သိမ်းဆည်းစေရမည်-

- (က) မူလထုတ်လုပ်စဉ်က မပါရှိသော်လည်း သုံးစွဲနေစဉ်တွင် ပေါ်ပေါက်လာနိုင် သော ဒီဇိုင်းပိုင်းဆိုင်ရာ ဘေးအန္တရာယ်ရှိခြင်း၊
- (ခ) ထုတ်လုပ်မှုလုပ်ငန်းစဉ်တစ်လျှောက်တွင်ဖြစ်စေ၊ သယ်ယူပို့ဆောင်စဉ်ကာလ တစ်လျှောက်တွင်ဖြစ်စေ ဈေးကွက်မဖြန့်ဖြူးမီ သိမ်းဆည်းထားရာတွင် ဖြစ်စေ ကုန်စည်တွင် ချို့ယွင်းချက်များ ပေါ်ပေါက်လာခြင်း၊
- (ဂ) အသုံးပြုရန် သို့မဟုတ် သုံးစွဲရန် မသင့်သည့် အပြစ်အနာအဆာများ သို့မဟုတ် ချို့ယွင်းချက်များ ပါရှိခြင်း၊

(ဃ) အန္တရာယ်ရှိနိုင်သော လက္ခဏာနှင့် ကုန်စည်လုံခြုံစိတ်ချရမှုဆိုင်ရာ စံသတ်မှတ်ချက်များနှင့် မကိုက်ညီသော ကုန်စည်များဖြစ်ခြင်း။

၂။ ဦးစီးဌာနသည် ဦးစီးမှူးရုံးမှ နည်းဥပဒေ ၅၆ တွင် ဖော်ပြထားသော အခြေအနေတစ်ရပ်ရပ်အရ တင်ပြလာသည့်ကိစ္စရပ်များနှင့် ယင်းအပေါ် သုံးသပ်၍ ပေးပို့ထားသော ဘေးအန္တရာယ် ဖြစ်နိုင်ခြေ ဆန်းစစ်ချက်ရလဒ်များအရ စားသုံးသူကို အသက်သေဆုံးခြင်းမှအပ ကြီးမားသောထိခိုက်မှုများဖြစ်ပေါ်စေကြောင်း တွေ့ရှိရလျှင် ယင်းကုန်စည် သို့မဟုတ် ဝန်ဆောင်မှုကို ဈေးကွက်အတွင်း ရောင်းချဖြန့်ဖြူးပေးအပ်ခြင်းမှ ယာယီတားမြစ်ရမည်။

၃။ စီးပွားရေးလုပ်ငန်းရှင်သည် အပိုဒ် ၂ အရ ယာယီတားမြစ်ခံရသော ကုန်စည်များကို ပြန်လည်သိမ်းဆည်းရာ၌ ဦးစီးဌာနမှ နည်းဥပဒေ ၅၈ အရ ချမှတ်ထားသော ဆုံးဖြတ်ချက်တွင် ဖော်ပြထားသည့်ရက်အတွင်း ပြန်လည်သိမ်းဆည်းရမည်။

၄။ ဦးစီးဌာနသည် ဦးစီးမှူးရုံးမှ နည်းဥပဒေ ၅၆ တွင် ဖော်ပြထားသော အခြေအနေတစ်ရပ်ရပ်အရ တင်ပြလာသည့်ကိစ္စရပ်များနှင့် ယင်းအပေါ်သုံးသပ်၍ပေးပို့ထားသောဘေးအန္တရာယ် ဖြစ်နိုင်ခြေ ဆန်းစစ်ချက်ရလဒ်များအရ စားသုံးသူအများကို အသက်သေဆုံးစေနိုင်လျှင် သို့မဟုတ် အသက်သေဆုံးစေလျှင် ယင်းကုန်စည် သို့မဟုတ် ဝန်ဆောင်မှုကို ဈေးကွက်အတွင်း ရောင်းချဖြန့်ဖြူးပေးအပ်ခြင်းမှ အမြဲတမ်းတားမြစ်ရမည်။

၅။ စီးပွားရေးလုပ်ငန်းရှင်သည် အပိုဒ် ၄ အရ အမြဲတမ်းတားမြစ်ခံရသော ကုန်စည်များကို ပြန်လည်သိမ်းဆည်းရာ၌ ဦးစီးဌာနမှ နည်းဥပဒေ ၅၈ အရ ချမှတ်ထားသော ဆုံးဖြတ်ချက်တွင် ဖော်ပြထားသည့်ရက်အတွင်း ပြန်လည်သိမ်းဆည်းရမည်။

၆။ စီးပွားရေးလုပ်ငန်းရှင်သည် ကုန်စည်များကို ဈေးကွက်အတွင်းမှ ပြန်လည်သိမ်းဆည်းခြင်း သို့မဟုတ် ရောင်းချဖြန့်ဖြူးခြင်းကို ယာယီတားမြစ်ခြင်း၊ အမြဲတမ်းတားမြစ်ခြင်းနှင့် ဘေးအန္တရာယ်ရှိသော ဝန်ဆောင်မှုကို ယာယီတားမြစ်ခြင်း၊ အမြဲတမ်း တားမြစ်ခြင်းများ ဆောင်ရွက်စေရန် ဦးစီးဌာနမှ ဆုံးဖြတ်ချက်ရရှိပါက မိမိအစီအစဉ်ဖြင့် ကုန်စည်များကို ပြန်လည်သိမ်းဆည်းရမည်ဖြစ်ပြီး ဝန်ဆောင်မှုပေးအပ်ခြင်းအား သတ်မှတ်ထားသည့်ရက်အတွင်း ရပ်တန့်ရမည်။

၇။ ပြန်လည်သိမ်းဆည်းစေခြင်း၊ ယာယီတားမြစ်ခြင်းနှင့် အမြဲတမ်းတားမြစ်ခြင်းများ ဆောင်ရွက်စေရာတွင် သက်ဆိုင်ရာဦးစီးမှူးရုံးသည် စစ်ဆေးရေးအရာရှိကို တာဝန်ပေးအပ်၍ ဦးစီးဌာနမှ ချမှတ်ထားသော ဆုံးဖြတ်ချက်အပေါ် စီးပွားရေးလုပ်ငန်းရှင်မှ လိုက်နာဆောင်ရွက်စေရန် ကြီးကြပ်ခြင်းနှင့် ပြန်လည်တင်ပြစေခြင်းတို့ကို ဆောင်ရွက်စေရမည်။

၈။ စစ်ဆေးရေးအရာရှိသည် အပိုဒ် ၇ အရ ကြီးကြပ်ရာတွင် သတ်မှတ်အချိန်ကာလအတွင်း ဈေးကွက်အတွင်းမှ ပြန်လည်သိမ်းဆည်းခြင်း ရှိ၊ မရှိ နှင့် အခြားကိစ္စရပ်တစ်ခုခြင်း (case by case) အလိုက် သတ်မှတ်ထားသော အချက်များ (ဥပမာ - စားသုံးသူနစ်နာမှုများအတွက် ဤညွှန်ကြားချက် အပိုဒ် ၁၈ ပါ ကုစားပေးရန် ဖော်ပြထားချက်များ) အတိုင်း ဆောင်ရွက်ခြင်း ရှိ မရှိကို စိစစ်ရမည်။

၉။ စီးပွားရေးလုပ်ငန်းရှင်သည် ကုန်စည် သို့မဟုတ် ဝန်ဆောင်မှုနှင့်စပ်လျဉ်း၍ ပြန်လည် သိမ်းဆည်းစေခြင်း၊ ယာယီတားမြစ်ခြင်း သို့မဟုတ် အမြဲတမ်းတားမြစ်ခြင်းဆိုင်ရာ ဆောင်ရွက် ပြီးစီးမှုများနှင့်စပ်လျဉ်း၍ စာဖြင့်ဖြစ်စေ၊ အီလက်ထရောနစ် ဆက်သွယ်ဆောင်ရွက်နည်း တစ်နည်း နည်းဖြင့် ဆက်သွယ်၍ဖြစ်စေ ဦးစီးမှူးရုံးသို့ ပေးပို့တင်ပြရမည်။

၁၀။ ဦးစီးမှူးရုံးသည် ပြန်လည်သတင်းပေးပို့အကြောင်းကြားခြင်းမရှိသည့် စီးပွားရေးလုပ်ငန်း ရှင် များနှင့်စပ်လျဉ်း၍ သက်ဆိုင်ရာကော်မတီသို့ တင်ပြရမည်။

၁၁။ ဘေးအန္တရာယ်ရှိသည့် ကုန်စည်များကို ဈေးကွက်အတွင်း လက်ဝယ်တွေ့ရှိသော စီးပွားရေး လုပ်ငန်းရှင်သည် ယင်းကုန်စည်နှင့်စပ်လျဉ်း၍ ကုန်စည်စီးဆင်းမှုကွင်းဆက် (Supply Chain) တစ်လျှောက်တွင် ပါဝင်သော အခြားစီးပွားရေးလုပ်ငန်းရှင်များဖြစ်သည့် တင်သွင်းသူ၊ တင်ပို့သူ၊ လက်လီရောင်းချသူ၊ လက်ကားရောင်းချသူ၊ အရစ်ကျစနစ်ဖြင့် ရောင်းချသူ၊ ဖြန့်ဝေသူ၊ တပ်ဆင်ပေးသူ၊ ပြင်ဆင်သူ၊ ထုတ်လုပ်သူ၊ ကြားခံဝန်ဆောင်မှုပေးသူများ၊ ဝန်ဆောင်မှုများကို ရယူဆောင်ရွက်နေသူများနှင့် အခြားဆက်စပ်မှုရှိသူအားလုံးထံ ကုန်စည်တွင် ဘေးအန္တရာယ်ရှိနေကြောင်းကို စာဖြင့် ပေးပို့၍ဖြစ်စေ၊ အီလက်ထရောနစ် ဆက်သွယ်ဆောင်ရွက်နည်း တစ်နည်းနည်း ဖြင့် ဆက်သွယ်၍ဖြစ်စေ ပေးပို့အကြောင်းကြားရမည်။

၁၂။ ထိုသို့ပေးပို့ပြီးနောက်တွင် ကုန်စည်စီးဆင်းမှုကွင်းဆက်(Supply Chain)တွင် ပါဝင်သော စီးပွားရေးလုပ်ငန်းရှင်များအနက်မှ ကနဦးတာဝန်အရှိဆုံး စီးပွားရေးလုပ်ငန်းရှင်သည် ဈေးကွက်

အတွင်းနှင့် စားသုံးသူလက်တွင်းရှိ ပြန်လည်သိမ်းဆည်းရန်လိုအပ်သည့် ကုန်စည်များကို အပိုဒ် ၁၃ တွင် ဖော်ပြထားသော ပြန်လည်သိမ်းဆည်းစေခြင်း လုပ်ငန်းစဉ်များအတိုင်း လိုက်နာ ဆောင်ရွက် ရမည်။

၁၃။ ကနဦးတာဝန်အရှိဆုံးစီးပွားရေးလုပ်ငန်းရှင်အနေဖြင့် ဘေးအန္တရာယ်ရှိသော ကုန်စည်ကို ပြန်လည်သိမ်းဆည်းရာတွင်ဖြစ်စေ၊ ယာယီတားမြစ်ခံရခြင်းကြောင့် ပြန်လည်သိမ်းဆည်းစေရာ တွင် ဖြစ်စေ၊ အမြဲတမ်းတားမြစ်ခံရခြင်းကြောင့် ပြန်လည်သိမ်းဆည်းရာတွင်ဖြစ်စေ ပြည်တွင်း တွင် ထုတ်လုပ်သည့် ကုန်စည်များ ဖြစ်ပါက အောက်ပါလုပ်ငန်းစဉ်များအတိုင်း ဆောင်ရွက်ရမည် -

- (က) ကုန်စည်ဖြန့်ဝေခြင်းများကို ရပ်တန့်ရန်၊
- (ခ) ကုန်စည်ထုတ်လုပ်မှုများကို ရပ်စဲရန်၊
- (ဂ) ကုန်စည်များကို ဈေးကွက်အတွင်းမှ ဖယ်ရှားရန်၊
- (ဃ) ပြန်လည်သိမ်းဆည်းမည့်အစီအမံများ ရေးဆွဲရန်၊
- (င) သက်ဆိုင်ရာအစိုးရဌာနများသို့ သတင်းပေးပို့ရန်၊
- (စ) စားသုံးသူများထံရောက်ရှိနေသော ဘေးအန္တရာယ်ရှိသည့် ကုန်စည်များကို ပြန်လည် သိမ်းယူရန်လိုအပ်ပါက ပြန်လည်သိမ်းဆည်းရန်၊
- (ဆ) ကုန်စည်စီးဆင်းမှုကွင်းဆက် (Supply Chain) တစ်လျှောက်တွင် ပါဝင်သော အခြားသော စီးပွားရေးလုပ်ငန်းရှင်များထံ ကုန်စည်အပေါ် ဦးစီးဌာနမှ ချမှတ်ထား သည့် ဆုံးဖြတ်ချက်အပေါ်ဆောင်ရွက်မည့်ပုံစံများကို အကြောင်းကြားရန်၊
- (ဇ) စားသုံးသူများသို့ အသိပေးချက်များ ထုတ်ပြန်ပေးရန်၊
- (ဈ) ပြည်တွင်းတွင်ထုတ်လုပ်သော ကုန်စည်ဖြစ်ပြီး ယင်းကုန်စည်ကို ပြည်ပနိုင်ငံများ သို့ တင်ပို့ဖြန့်ဖြူးထားပါက ယင်းနေရာများသို့ ဆက်သွယ်အကြောင်းကြားရန်၊
- (ည) ပြန်လည်သိမ်းဆည်းစေခြင်းနှင့်စပ်လျဉ်း၍ မှတ်တမ်းထားရှိရန်၊
- (ဋ) ပြန်လည်သိမ်းဆည်းစေခြင်း လုပ်ငန်းစဉ် ပြီးပြတ်ပါက ဦးစီးမှူးရုံးသို့ သတင်း ပေးပို့ရန်။

၁၄။ စီးပွားရေးလုပ်ငန်းရှင်သည် အပိုဒ် ၁၃ တွင် ဖော်ပြထားသော ပြန်လည်သိမ်းဆည်းခြင်း လုပ်ငန်းစဉ်များအတိုင်း ဆောင်ရွက်ပြီးနောက်တွင် အောက်ပါအချက်များကိုလည်း ဆောင်ရွက် ရမည်-

- (က) ပြန်လည်သိမ်းဆည်းခြင်း ခံထားရသော သို့မဟုတ် ယာယီတားမြစ်ခြင်းခံရ သော ကုန်စည်နှင့်စပ်လျဉ်း၍ ပြည့်စုံမှန်ကန်မှုရှိသော စစ်ဆေးခြင်းများ ဆောင်ရွက်ရန်၊
- (ခ) ပြန်လည်ပြုပြင်ရမည့် ကုန်စည်များအား စနစ်တကျ သိမ်းဆည်းထားရှိရန်နှင့် ဖျက်ဆီးရမည့် ကုန်စည်များအား စနစ်တကျဖျက်ဆီးရန်၊
- (ဂ) စားသုံးသူနစ်နာမှုများရှိပါက ပြန်လည်ကုစားပေးရန်။

၁၅။ စီးပွားရေးလုပ်ငန်းရှင်သည် ဘေးအန္တရာယ်ရှိသော ကုန်စည်ကို ဈေးကွက်အတွင်းမှ ပြန်လည်သိမ်းဆည်းရာတွင်ဖြစ်စေ၊ ယာယီတားမြစ်ခံရခြင်းကြောင့် ပြန်လည်သိမ်းဆည်းစေရာတွင် ဖြစ်စေ၊ အမြဲတမ်းတားမြစ်ခံရခြင်းကြောင့် ပြန်လည်သိမ်းဆည်းရာတွင်ဖြစ်စေ ပြည်ပမှ တင်သွင်း လာသည့် ကုန်စည်များ ဖြစ်ပါက အပိုဒ် ၁၃ နှင့် ၁၄ တွင် ဖော်ပြထားသည့် တာဝန်များအပြင် ယင်းကုန်စည်ထုတ်လုပ်ဖြန့်ဖြူးရာ ပင်ရင်းနေရာသို့ ဆက်သွယ်အကြောင်းကြား၍ ထိုသို့အကြောင်း ကြားပြီးစီးကြောင်း အထောက်အထား ရယူထားရမည်။

၁၆။ စီးပွားရေးလုပ်ငန်းရှင်သည် ဘေးအန္တရာယ်ရှိမှုအပေါ် မူတည်၍ ဈေးကွက်နှင့် ကုန်စည် စီးဆင်းမှုကွင်းဆက် (Supply Chain) တွင်ရှိသော ကုန်စည်များကို ဈေးကွက်အတွင်းမှ ပြန်လည် သိမ်းဆည်းရာတွင်ဖြစ်စေ၊ ယာယီတားမြစ်ခံရခြင်းကြောင့် ပြန်လည်သိမ်းဆည်းစေရာတွင်ဖြစ်စေ၊ အမြဲတမ်းတားမြစ်ခံရခြင်းကြောင့် ပြန်လည်သိမ်းဆည်းရာတွင်ဖြစ်စေ စားသုံးသူများနှင့် ကုန်စည် စီးဆင်းမှုကွင်းဆက်တွင် ပါဝင်နေသည့် အခြားသော စီးပွားရေးလုပ်ငန်းရှင်များအား အောက်ပါ နည်းလမ်းတစ်ရပ်ရပ်ဖြင့် ဆောင်ရွက်စေရမည်-

- (က) ဆုံးရှုံးမှုတန်ဖိုးနှင့်အညီ ငွေပြန်လည်ပေးအပ်ရန် သို့မဟုတ် အစားထိုးပေးစေရန် သို့မဟုတ် ပြင်ဆင်ပေးရန်အလို့ငှာ ယင်းထံ ကုန်စည်ကို ပြန်လည်ပေးပို့ခြင်း၊

- (ခ) ပြန်လည်ပေးပို့ရန် ခက်ခဲသည့် ကုန်စည်များအတွက် ပြန်လည်ပြုပြင်ပေးမည့် အဖွဲ့ (Service agent)ကို စားသုံးသူ၏ အိမ် သို့မဟုတ် စားသုံးသူ တောင်းဆို သည့် ကုန်စည် တည်ရှိရာနေရာသို့ စေလွှတ်ပြင်ဆင်စေခြင်း၊
- (ဂ) ပြန်လည်အစားထိုးပေးသည့် ကုန်စည်ကိုဖြစ်စေ၊ ကုန်စည်၏ အစိတ်အပိုင်း တစ်ခုကို ဖြစ်စေ စားသုံးသူထံအရောက် ပို့ဆောင်ပေးစေခြင်း။

၁၇။ စီးပွားရေးလုပ်ငန်းရှင်သည် မိမိသဘောဆန္ဒအလျောက် ကုန်စည်ကို ပြန်လည်သိမ်းဆည်းရန် သက်ဆိုင်ရာဦးစီးမှူးရုံးမှတစ်ဆင့် ဦးစီးဌာနသို့ တင်ပြရာတွင် အောက်ပါအချက်များ ပါဝင်ရမည်-

- (က) ကုန်စည်၏ အခြေခံအချက်အလက် (ဥပမာ - ကုန်စည်၏ တံဆိပ်အမှတ် အသား၊ အမည်၊ အမျိုးအစား)
- (ခ) ဘေးအန္တရာယ်ရှိနိုင်သည့်အကျိုးအကြောင်းဖော်ပြချက်၊
- (ဂ) စားသုံးသူထံအသိပေးရမည့် ဘေးအန္တရာယ်ဖြစ်နိုင်ချေရှိမှု၊
- (ဃ) ဘေးအန္တရာယ်ဖြစ်ပွားနိုင်သည့်ပုံစံနှင့် မည်သည့်အဆင့်တွင် ဖြစ်ပွားနိုင်မှု၊
- (င) ကုန်စည်နှင့်စပ်လျဉ်း၍ ထိခိုက်နိုင်မှုအတိုင်းအတာ၊
- (စ) ကုန်စည်၏ သက်တမ်းနှင့်စပ်လျဉ်းသည့် သတင်းအချက်အလက်၊
- (ဆ) စားသုံးသူထံ ကုန်စည်ဖြန့်ဝေထားမှုပုံစံ၊
- (ဇ) ဈေးကွက်မှ ပြန်လည်သိမ်းဆည်းမည့်နည်းလမ်း၊
- (ဈ) စားသုံးသူနစ်နာမှုအတွက် ကုစားပေးမည့်အစီအစဉ်၊
- (ည) ကုန်စည်ဖြန့်ဝေသူများထံ ဆက်သွယ်ဆောင်ရွက်မည့်နည်းလမ်း။

၁၈။ သက်ဆိုင်ရာဦးစီးမှူးရုံးသည် စီးပွားရေးလုပ်ငန်းရှင်မှ ယင်း၏ သဘောဆန္ဒအလျောက် ပြန်လည်သိမ်းဆည်းခြင်းအတွက် အပြည့်အဝ ပြန်လည်သိမ်းဆည်းရမည့် အချိန်ကာလကို ဦးစီးဌာနသို့ တင်ပြ၍ ဦးစီးဌာန၏ အတည်ပြုချက်ဖြင့် သတ်မှတ်ပေးရမည်။

၁၉။ စီးပွားရေးလုပ်ငန်းရှင်မှ ယင်း၏သဘောဆန္ဒအလျောက် ကုန်စည်ကို ပြန်လည်သိမ်းဆည်းခြင်းအတွက် သက်ဆိုင်ရာဦးစီးမှူးရုံးသည် စစ်ဆေးရေးအရာရှိကို ကြီးကြပ်ဆောင်ရွက်စေရမည်။

၂၀။ စီးပွားရေးလုပ်ငန်းရှင်သည် ကုန်စည်ကိုပြန်လည်သိမ်းဆည်းပြီးနောက် ဦးစီးမှူးရုံးမှ တစ်ဆင့် ဦးစီးဌာနသို့ တင်ပြရာတွင် အောက်ပါအချက်များ ပါဝင်ရမည်-

- (က) သိမ်းဆည်းထားသော ကုန်စည်၏ တံဆိပ်အမှတ်အသားနှင့် ကုန်စည်အရေအတွက် စုစုပေါင်း၊
- (ခ) မည်သည့်နေရာများမှ ပြန်လည်သိမ်းဆည်းခဲ့ကြောင်း မှတ်တမ်းများ၊
- (ဂ) ပြန်လည်ပြင်ဆင်ရန် သိမ်းဆည်းခဲ့သည့် ကုန်စည်ဖြစ်ပါက စနစ်တကျ ထိန်းသိမ်း ထားရှိသည့် အထောက်အထားများ၊
- (ဃ) ဖျက်ဆီးရန် သိမ်းဆည်းခဲ့သည့် ကုန်စည်ဖြစ်ပါက စနစ်တကျ ဖျက်ဆီးခဲ့ပုံ အထောက်အထားများ၊
- (င) စားသုံးသူကို ပြန်လည်ကုစားမှုပြုလုပ်ပေးခဲ့သည့် အထောက်အထားများ၊
- (စ) ကုန်စည်စီးဆင်းမှု ကွင်းဆက်တွင်ပါဝင်နေသည့် အခြားသောစီးပွားရေးလုပ်ငန်းရှင် များကို ပြန်လည်ကုစားမှု ပြုလုပ်ပေးခဲ့ပုံများ။

၂၁။ စီးပွားရေးလုပ်ငန်းရှင်သည် ကုန်စည်များ ဘေးအန္တရာယ်ကင်းရှင်းပြီး လုံခြုံစိတ်ချရမှုရှိ စေရန်အလို့ငှာ မိမိသဘောဆန္ဒအလျောက် ကုန်စည်များကို ပြန်လည်သိမ်းဆည်းခြင်းဖြစ်စေ၊ ကုန်စည်တွင် ဘေးအန္တရာယ်ရှိသဖြင့် ဦးစီးဌာနမှ ပြန်လည်သိမ်းဆည်းစေခြင်းဖြစ်စေ ယင်းကုန်စည် ကို သိမ်းဆည်း၍ ပြုပြင်ပြီးပါက ပြန်လည်ရောင်းချဖြန့်ဖြူးရန် ဦးစီးမှူးရုံးမှတစ်ဆင့် ဦးစီးဌာနသို့ နည်းဥပဒေ ၆၃၊ ၆၄ နှင့် ၆၆ အရ တင်ပြလျှောက်ထားရာတွင် အောက်ပါအချက်များ ပါဝင်ရမည်-

- (က) ဈေးကွက်အတွင်းမှ ပြန်လည်သိမ်းဆည်းခံခဲ့ရသည့် သို့မဟုတ် ယာယီတားမြစ်ခံ ရသည့် အကြောင်းအရင်းဖော်ပြထားသည့် ဌာနမှ သတ်မှတ်ထားသည့် ပုံစံများ၊
- (ခ) ပြန်လည်ပြုပြင်ရာတွင် ဓာတ်ခွဲစမ်းသပ်ရန် လိုအပ်သည့် ကုန်စည်ဖြစ်ပါက တရားဝင် အသိအမှတ်ပြုမိတ်ခွဲခန်း၏ တစ်လအတွင်း စမ်းသပ်စစ်ဆေးထား သော ရလဒ်၊
- (ဂ) ပြန်လည်ပြင်ဆင်ရန် သိမ်းဆည်းခဲ့စဉ်ကာလအတွင်း စနစ်တကျ ထိန်းသိမ်း ထားရှိခဲ့ သည့် အထောက်အထားများ၊
- (ဃ) ကျွမ်းကျင်သူ၏ မှတ်ချက် သို့မဟုတ် ထောက်ခံချက်။

၂၂။ ကုန်စည်များ ပြန်လည်ရောင်းချဖြန့်ဖြူးရန် ဦးစီးဌာနသို့ သတင်းပေးပို့အကြောင်းကြားခြင်းမရှိဘဲ ဈေးကွက်အတွင်း ပြန်လည်ရောင်းချနေသည်ကို တွေ့ရှိရပါက ဦးစီးမှူးရုံးသည် ထိုသို့ ဆောင်ရွက်နေသော စီးပွားရေးလုပ်ငန်းရှင်များကို သက်ဆိုင်ရာကော်မတီသို့ တင်ပြ၍ အရေးယူဆောင်ရွက်ရမည်။

၂၃။ ဘေးအန္တရာယ်ရှိကြောင်း ဦးစီးမှူးရုံးမှ တင်ပြလာသည့် သိမ်းဆည်းရမည့် သို့မဟုတ် ယာယီတားမြစ်ရမည့် သို့မဟုတ် အမြဲတမ်းတားမြစ်ရမည့် ကုန်စည် သို့မဟုတ် ဝန်ဆောင်မှုသည် အခြားသော အစိုးရဌာန၊ အစိုးရအဖွဲ့အစည်းများမှ ဥပဒေတစ်ရပ်ရပ်အရ တာဝန်ယူဆောင်ရွက်ရသည့် ကုန်စည် သို့မဟုတ် ဝန်ဆောင်မှုများဖြစ်ပါက ဦးစီးဌာနသည် သက်ဆိုင်ရာ အစိုးရဌာန၊ အစိုးရအဖွဲ့အစည်းများသို့ အမှုတွဲ လွှဲပြောင်းပေးပို့နိုင်ရန် ဆောင်ရွက်ရမည်။

၂၄။ အပိုဒ် ၂၃ အရ ဦးစီးဌာနသည် အမှုတွဲလွှဲပြောင်းပေးပို့သော်လည်း သက်ဆိုင်ရာ အစိုးရဌာန၊ အစိုးရအဖွဲ့အစည်းများအနေဖြင့် ပြန်လည်သိမ်းဆည်းစေခြင်း၊ ယာယီတားမြစ်ခြင်းနှင့် အမြဲတမ်းတားမြစ်ခြင်းများ ဆောင်ရွက်ရန် မဖြစ်နိုင်ပါက ဝန်ကြီးဌာနအချင်းချင်း ပေါင်းစပ်ညှိနှိုင်းခြင်း နည်းလမ်းဖြင့် စားသုံးသူများကို အကာအကွယ်ပေးအပ်ရမည်။

၂၅။ ဦးစီးဌာနသည် ဘေးအန္တရာယ်ရှိသော ကုန်စည်များ ဈေးကွက်အတွင်းမှ ပြန်လည်သိမ်းဆည်းစေခြင်း သို့မဟုတ် ရောင်းချဖြန့်ဖြူးခြင်းကို ယာယီတားမြစ်ခြင်း သို့မဟုတ် အမြဲတမ်းတားမြစ်ခြင်းနှင့် ဘေးအန္တရာယ်ရှိသော ဝန်ဆောင်မှုကို တားမြစ်ခြင်း လုပ်ငန်းစဉ်နှင့်စပ်လျဉ်း၍ အရေးယူဆောင်ရွက်မှုများကို စားသုံးသူထံ မှန်ကန်သော သတင်းအချက်အလက်များ ပေးပို့ရာတွင် ဦးစီးဌာန၏ Website မှသော်လည်းကောင်း၊ အာဆီယံ စားသုံးသူကာကွယ်ရေးကော်မတီ၏ Website မှသော်လည်းကောင်း၊ ဦးစီးဌာန၏ တရားဝင်သတင်းကွန်ယက်တစ်ခုခုမှသော်လည်းကောင်း ထုတ်ပြန်ပေးရမည်။

၂၆။ စီးပွားရေးလုပ်ငန်းရှင်သည် ဘေးအန္တရာယ်ရှိသော ကုန်စည် သို့မဟုတ် ဝန်ဆောင်မှုနှင့် စပ်လျဉ်း၍ စားသုံးသူများကို အသိပေးရာတွင် အောက်ပါတို့အနက် အနည်းဆုံး သုံးနေရာတွင် သုံးရက် တစ်ဆက်တည်း အသိပေးကြေညာရမည်-

(က) မီဒီယာများ၊

- (ခ) ရုပ်မြင်သံကြား၊
- (ဂ) ရေဒီယို၊
- (ဃ) သတင်းစာ၊ ဂျာနယ် သို့မဟုတ် စာစောင်။

၂၇။ စီးပွားရေးလုပ်ငန်းရှင်သည် အပိုဒ် ၂၆ အရ အသိပေးကြေညာခြင်း ပြုလုပ်ရာတွင် အောက်ဖော်ပြပါ အချက်များအားလုံးကို ထည့်သွင်းဖော်ပြရမည်-

- (က) ပြန်လည်သိမ်းဆည်းမည့် ကုန်စည်၏အခြေခံဖော်ပြချက် သို့မဟုတ် အချက်အလက်၊
- (ခ) ပြန်လည်သိမ်းဆည်းရခြင်းအကြောင်းအရင်း၊
- (ဂ) ပြန်လည်သိမ်းဆည်းမည့် နေရာ၊ အချိန်နှင့်နည်းလမ်း၊
- (ဃ) ပြန်လည်သိမ်းဆည်းမည့် အချိန်ကာလအပိုင်းအခြား၊
- (င) ပြန်လည်သိမ်းဆည်းစေခြင်းကြောင့် ဖြစ်ပေါ်လာသည့် စားသုံးသူနစ်နာမှုများ အတွက် လိုအပ်သည့် ပြင်ဆင်မှုများ။


မြင့်ချို

ညွှန်ကြားရေးမှူးချုပ်
၃

စာအမှတ်၊ စဥ္စ-၁၃/မူဝါဒ/၂၀၂၂ (၀၇၇၁)

ရက် စွဲ ၊ ၂၀၂၂ ခုနှစ်၊ ဒီဇင်ဘာလ ၂၀ ရက်

ဖြန့်ဝေခြင်း

- ပြည်ထဲရေးဝန်ကြီးဌာန
- ရင်းနှီးမြုပ်နှံမှုနှင့်နိုင်ငံခြားစီးပွားဆက်သွယ်ရေးဝန်ကြီးဌာန
- ဥပဒေရေးရာဝန်ကြီးဌာန
- စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန
- သမဝါယမနှင့် ကျေးလက်ဖွံ့ဖြိုးရေးဝန်ကြီးဌာန
- ပို့ဆောင်ရေးနှင့် ဆက်သွယ်ရေးဝန်ကြီးဌာန

လျှပ်စစ်စွမ်းအားဝန်ကြီးဌာန

စွမ်းအင်ဝန်ကြီးဌာန

စက်မှုဝန်ကြီးဌာန

သိပ္ပံနှင့်နည်းပညာဝန်ကြီးဌာန

ဟိုတယ်နှင့်ခရီးသွားလာရေးဝန်ကြီးဌာန

ကျန်းမာရေးဝန်ကြီးဌာန

နေပြည်တော်ကောင်စီ

တိုင်းဒေသကြီးနှင့် ပြည်နယ်အစိုးရအဖွဲ့များအားလုံး

ရန်ကုန်မြို့တော်စည်ပင်သာယာရေးကော်မတီ

မန္တလေးမြို့တော်စည်ပင်သာယာရေးကော်မတီ

ပြည်ထောင်စုနယ်မြေ၊ တိုင်းဒေသကြီးနှင့် ပြည်နယ်စားသုံးသူရေးရာကော်မတီများအားလုံး

ညွှန်ကြားရေးမှူးချုပ်

ပုံနှိပ်ရေးနှင့်ထုတ်ဝေရေးဦးစီးဌာန

} မြန်မာနိုင်ငံပြန်တမ်းတွင်

} ထည့်သွင်းကြေညာပေးပါရန်

နေပြည်တော်၊ တိုင်းဒေသကြီးနှင့် ပြည်နယ်ဦးစီးမှူးရုံးများ၊ စားသုံးသူရေးရာဦးစီးဌာန

ဥက္ကဋ္ဌ၊ ပြည်ထောင်စုသမ္မတမြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်များ

အသင်းချုပ် (သက်ဆိုင်ရာညီနောင်အသင်းအဖွဲ့များထံ ထပ်မံဖြန့်ဝေပေးပါရန် မေတ္တာ

ရပ်ခံချက်ဖြင့် ပေးပို့ပါသည်။)

မိတ္တူကို

ဝန်ကြီးရုံး၊ စီးပွားရေးနှင့်ကူးသန်းရောင်းဝယ်ရေးဝန်ကြီးဌာန

မြန်မာနိုင်ငံစားသုံးသူကာကွယ်ရေးကော်မရှင်ရုံး

ညွှန်ကြားရေးမှူးချုပ်၊ ကုန်သွယ်ရေးဦးစီးဌာန

ညွှန်ကြားရေးမှူးချုပ်၊ မြန်မာကုန်သွယ်မှုနှင့်တင်ရေးအဖွဲ့

ညွှန်ကြားရေးမှူးချုပ်၊ မူပိုင်ခွင့်ဦးစီးဌာန

ဒုတိယညွှန်ကြားရေးမှူးချုပ်ရုံးများ၊ စားသုံးသူရေးရာဦးစီးဌာန